

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಶ್ರೀರಂಗನಾಥಪಾದುಕಾಸಹಸ್ರೇ

॥ ಮರಕತಪದ್ಧತಿಃ ಏಕೋನವಿಂಶೀ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಮರಕತಪದ್ಮತಿಃ ಏಕೋನವಿಂಶೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ವಂದೇ ಗಾರುತ್ಮತೀಂ ವೃತ್ತ್ಯಾ ಮಣಿಸ್ತೋಮೈಶ್ಚ ಪಾದುಕಾಂ |
ಯಯಾ ನಿತ್ಯಂ ತುಳಸ್ಯೇವ ಹರಿತತ್ವಂ ಪ್ರಕಾಶ್ಯತೇ || 19.1 ||

ಸವಿಲಾಸಗತೇಷು ರಂಗಭರ್ತುಃ

ತ್ವದಧೀನೇಷು ಬಹಿಷ್ಕೃತೋ ಗರುತ್ಮಾನ್ |

ಅಧಿಗಚ್ಛತಿ ನಿರ್ವೃತಿಂ ಕಥಂಚಿತ್

ನಿಜರತ್ನೈಸ್ತ್ವಯಿ ಪಾದುಕೇ ! ನಿವಿಷ್ಟೈಃ || 19.2 ||

ಸಮಯೇ ಮಣಿಪಾದುಕೇ ! ಮುರಾರೇಃ

ಮುಹುರಂತಃ ಪುರಮುಗ್ಧಚೇಟಿಕಾಸ್ತೇ |

ಹರಿತಾನ್ ಹರಿದಶ್ಮನಾಂ ಮಯೂಖಾನ್

ತುಳಸೀಪಲ್ಲವಶಂಕಯಾ ಕ್ಷಿಪಂತಿ || 19.3 ||

ಹರಿತಃ ಸಹಸಾ ಹರಿನ್ಮಣೀನಾಂ

ಪ್ರಭಯಾ ರಂಗನರೇಂದ್ರಪಾದರಕ್ಷೇ ! |

ತುಳಸೀದಲಸಂಪದಂ ದಧಾತಿ

ತ್ವಯಿ ಭಕ್ತೈರ್ನಿಹಿತಃ ಪ್ರಸೂನರಾಶಿಃ || 19.4 ||

ಪ್ರಸಾದಯಂತೀ ಮಣಿಪಾದುಕೇ ! ತ್ವಂ

ವಿಕ್ಷೇಪಯೋಗೇನ ವಿಹಾರವೇಲಾಂ |

ಹರಿನ್ಮನೋಜ್ಞಾ ಹರಿಕಾಂತಿಸಿಂಧೋಃ
ಸಂದೃಶ್ಯಸೇ ಶೈವಲಮಂಜರೀವ || 19.5 ||

ಬಧ್ನಾಸಿ ರಂಗೇಶ್ವರಪಾದರಕ್ಷೇ !
ಹರಿನ್ಮಣೀನಾಂ ಪ್ರಭಯಾ ಸ್ಫುರಂತ್ಯಾ |
ಚೂಡಾಪದೇಷು ಶ್ರುತಿಸುಂದರೀಣಾಂ
ಮಾಂಗಳ್ಯದೂರ್ವಾಂಕುರಮಾಲ್ಯಪಂಕ್ತಿಂ || 19.6 ||

ಅಚ್ಛೇದ್ಯರಶ್ಮಿನಿಯತೈರ್ಘಟಿತಾ ಹರಿದ್ಭಿಃ
ಸದ್ವತ್ಮನಾ ಗತಿಮತೀ ಮಣಿಪಾದರಕ್ಷೇ ! |
ಸಂದೃಶ್ಯಸೇ ಸವಿತೃಮಂಡಲಮಧ್ಯಭಾಜೋ
ರಂಗೇಶ್ವರಸ್ಯ ರಥಸಂಪದಿವಾಪರಾ ತ್ವಂ || 19.7 ||

ಶ್ಯಾಮಾಯಮಾನನಿಗಮಾಂತವನೋಪಕಂತಾಃ
ಸ್ಥಾನೇ ಪದಾವನಿ ! ಹರಿನ್ಮಣಯಸ್ತ್ವದೀಯಾಃ |
ಪರ್ಯಂತಶಾದ್ವಲವತೀಂ ಪ್ರಥಯಂತಿ ನಿತ್ಯಂ
ನಾರಾಯಣಸ್ಯ ರುಚಿರಾಂ ನಖರಶ್ಮಿಗಂಗಾಂ || 19.8 ||

ಉದ್ದಿಶ್ಯ ಕಾಮಪಿ ಗತಿಂ ಮಣಿಪಾದರಕ್ಷೇ !
ರಂಗೇಶ್ವರಸ್ಯ ಚರಣೇ ವಿನಿವೇಶಿತಾತ್ಮಾ |
ಪ್ರಾಯೋ ಹರಿನ್ಮಣಿರುಚಾ ದೃಢಭಕ್ತಿಬಂಧಾ
ಪ್ರಾದುಷ್ಕರೋತಿ ಭವತೀ ತುಳಸೀವನಾನಿ || 19.9 ||

ಸೇವಾರ್ಥಮಾಗತವತಾಂ ತ್ರಿದಶೇಶ್ವರಾಣಾಂ
ಚೂಡಾಮಣಿಪ್ರಕರಶಾಲಿಷು ಮೌಳಿಷು ತ್ವಂ |
ಸಂವರ್ತಯಸ್ಯಸುರಮರ್ದನಪಾದರಕ್ಷೇ !
ಸ್ವೇನಾಶ್ರುಗರ್ಭಮಹಸಾ ಶುಕಪಂಕ್ತಿಶೋಭಾಂ || 19.10 ||

ದರಪರಿಣತದೂರ್ವಾ ವಲ್ಲರೀನಿರ್ವಿಶೇಷೈಃ
ಮರಕತಶಕಲಾನಾಂ ಮಾಂಸಲೈರಂಶುಜಾಲ್ಯೈಃ |

ಪಶುಪತಿವಿದ್ಯತಾ ತ್ವಂ ತಸ್ಯ ಪಾಣೌ ನಿಷಣ್ಣಂ
ಮಧುರಿಪುಪದರಕ್ಷೇ ! ವಂಚಯಸ್ಯೇಣಶಾಬಂ || 19.11 ||

ಹರಿಚರಣಸರೋಜನ್ಯಾಸಯೋಗ್ಯಂ ಭವತ್ಯಾಃ
ಪ್ರಗುಣಮಭಿಲಷಂತ್ಯೋ ವರ್ಣಲಾಭಂ ತುಳಸ್ಯಃ |
ಪ್ರತಿದಿನಮುಪಹಾರೈಃ ಪಾದುಕೇ ! ತಾವಕಾನಾಂ
ಮರಕತಶಕಲಾನಾಮಾಶ್ರಯಂತೇ ಮಯೂಖಾನ್ || 19.12 ||

ಹರಿತಮಣಿಮಯೂಖೈರಂಚಿತಾಧ್ಯಾತ್ಮಗಂಧೈಃ
ದಿಶಸಿ ಚರಣರಕ್ಷೇ ! ಜಾತಕೌತೂಹಲಾ ತ್ವಂ |
ದನುಜಮಥನಲೀಲಾದಾರಿಕಾಣಾಮುದಾರಾಂ
ದಮನಕದಳಪಂಕ್ತಿಂ ದೇವಿ ! ಮೌಲೌ ಶ್ರುತೀನಾಂ || 19.13 ||

ಅಧಿಗತಬಹುಶಾಖೈರಶ್ಮಗರ್ಭಪ್ರಸೂತೈಃ
ಮಧುರಿಪುಪದರಕ್ಷೇ ! ಮೇಚಕೈರಂಶುಜಾಲೈಃ |
ಅನಿತರಶರಣಾನಾಂ ನೂನಮಾರಣ್ಯಕಾನಾಂ
ಕಿಮಪಿ ಜನಯಸಿ ತ್ವಂ ಕೀಚಕಾರಣ್ಯದುರ್ಗಂ || 19.14 ||

ಪ್ರಚುರನಿಗಮಶಾಖಾಂ ಪಾದುಕೇ ! ರಂಗಿಣಸ್ತ್ವಾಂ
ಚರಣನಖಮಯೂಖೈಶ್ಚಾರುಪುಷ್ಪಾನುಬಂಧಾಂ |
ಮರಕತದಳರಮ್ಯಾಂ ಮನ್ಮಹೇ ಸಂಚರಂತೀಂ
ಕನಕಸರಿದನೂಪೇ ಕಾಂಚಿದುದ್ಯಾನಲಕ್ಷ್ಮೀಂ || 19.15 ||

ನಖಕಿರಣನಿಕಾಯೈರ್ನಿತ್ಯಮಾವಿರ್ಮುಣಾಲೇ
ಮಹಿತರಸವಿಶೇಷೇ ಮೇಚಕೈರಂಶುಭಿಸ್ತೇ |
ಪರಿಕಲಯಸಿ ರಮ್ಯಾಂ ಪಾದುಕೇ ! ರಂಗಭರ್ತುಃ
ಪದಕಮಲಸಮೀಪೇ ಪದ್ಮಿನೀಪತ್ರಪಂಕ್ತಿಂ || 19.16 ||

ಅನಿಮಿಷಯುವತೀನಾಮಾರ್ತನಾದೋಪಶಾಂತ್ಯೈ
ತ್ವಯಿ ವಿನಿಹಿತಪಾದೇ ಲೀಲಯಾ ರಂಗನಾಥೇ |

ದಧತಿ ಚರಣರಕ್ಷೇ ! ದೈತ್ಯಸೌಧಾನಿ ನೂನಂ

ಮರಕತರುಚಿಭಿಸ್ತೇ ಮಂಕ್ಷು ದೂರ್ವಾಂಕುರಾಣಿ || 19.17 ||

ವಿಪುಲತಮಮಹೋಭಿವೀತದೋಷಾನುಷಂಗಂ

ವಿಲಸದುಪರಿನೈಲ್ಯಂ ದೇವಿ ! ವಿಷ್ಣೋಃ ಪದಂ ತತ್ |

ಪೃಥುಮರಕತದೃಶ್ಯಾಂ ಪ್ರಾಪ್ಯ ಪಾದಾವನಿ ! ತ್ವಾಂ

ಪ್ರಕಟಯತಿ ಸಮಂತಾತ್ ಸಂಪ್ರಯೋಗಂ ಹರಿದ್ಭಿಃ || 19.18 ||

ಪದ್ಮಾಭೂಮ್ಯೋಃ ಪ್ರಣಯಸರಣೀರ್ಯತ್ರ ಪರ್ಯಾಯಹೀನಾ

ಯತ್ಸಂಸರ್ಗಾದನಘಚರಿತಾಃ ಪಾದುಕೇ ! ಕಾಮಚಾರಾಃ |

ತಾರಾಸಕ್ತಂ ತಮಿಹ ತರುಣಂ ಪ್ರೀಣಯಂತೇ ಜರತ್ಯೋ

ನಿತ್ಯಶ್ಯಾಮಾಸ್ತವ ಮರಕತೈರ್ನೂನಮಾಮ್ನಾಯವಾಚಃ || 19.19 ||

ಸ್ಥಲಕಮಲಿನೀವ ಕಾಚಿತ್ ಚರಣಾವನಿ ! ಭಾಸಿ ಕಮಲವಾಸಿನ್ಯಾಃ |

ಯನ್ಮರಕತದಳಮಧ್ಯೇ ಯಃ ಕಶ್ಚಿದಸೌ ಸಮೀಕ್ಷ್ಯತೇ ಶೌರಿಃ || 19.20 ||

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ

ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು

ಶ್ರೀರಂಗನಾಥಪಾದುಕಾಸಹಸ್ರೇ ಮರಕತಪದ್ಧತಿಃ ಏಕೋನವಿಂಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||